

15 ta' Novembru, 1958

Imhallee:—

Onor. Dr. A.V. Camilleri, B. Litt., LL.D.

Benedetta Farrugia et.

versus

Giuseppa Agius et.

**Konsorzju — Drittijlet tal-Magġjoranza —  
Amministrazzjoni — Likwidazzjoni ta' Wirt — Diviżjoni  
— Soprassessjoni — Art. 531 tal-Kodiċi Ċivili.**

Għalkemm ikun hemm pendenti gudiżżju ta' likwidazzjoni u diviżjoni ta' wirt, ma hemm xejn fil-liġi li jipprekludi lil wiehied mill-kondividenti milli jipproponi gudiżżju separat b'x tigi diskussa kwistjoni dwar l-amministrazzjoni u l-ahjar dgawd'ja ta' fond li hu mdahhal fil-massa ereditarja nvoluta fil-gudiżżju tal-likwidazzjoni u diviżjoni.

*Langas ma huwa l-każ li l-Qorti tissoprassjedi fuq dak il-ġudizzju separat, jekk ikun impjantat tajjeb, sakemm tispiċċa l-kawża tal-l'kwidazzjoni u diviżjoni tal-wirt.*

*Jekk uħud mill-kondividenti jkunu ppossessaw ruħhom u okkupaw fond komuni kontra l-volontà tal-komproprjetarji l-oħra li jiffurmaw il-maġġjoranza, dawn jistgħu jitolbu provvedimenti lill-Qorti dwar l-amministrazzjoni u l-aħjar dyawd ja tal-fond komuni, imma ma jistgħux jitolbu illi l-Qorti, billi huma jikkostitwixxu l-maġġjoranza, tagħti provvedimenti fis-sens li tordna lil dawk il-konsorti li okkupaw il-fond johorġu minnu b'ieq l-istess jigi okkupat mill-konsorti li jiffurmaw il-maġġjoranza.*

**Il-Qorti:**— Rat l-att taċ-ċitazzjoni, li bih l-atturi, wara li tiġi mogħtija kull dikjarazzjoni neċessarja u meħud kwalunkwe provvedimenti opportuni, peress li l-kontendenti Benedetta Farrugia, Paolina Bartolo, u Giuseppa Agius, jippossjedu bejniethom, in proporzjon ta' terza parti kull wieħed, l-utili dminju temporaneu għaż-żmien li fadal tal-maħżen jew garage bin-numru 142 College Street, Rabat; liema proprjeta' hija provenjenti mill-ereditajiet tal-ġenituri tal-instanti; prevja d-dikjarazzjoni li l-konvenuti ppossessaw ruħhom miċ-ċwieviet ta' dan il-fond u qegħdin jużawh, non ostante l-protest legali tal-atturi preżentati fil-12 ta' Lulju 1958, ċjoè fi żmien meta l-istess użu kien għadu ma bediex isir, u b'dan l-aġir tagħhom huma qegħdin jil-ledu d-drittijiet tal-instanti, li, kif iddikjaraw fl-imsejmi protest, iridu jużaw huma l-istess fond; talbu li din il-Qorti, in eżekuzzjoni tad-dispożizzjoni tal-art. 531 tal-Kodiċi Civili tal-Liġijiet ta' Malta, tagħti l-provvedimenti meħtieġa dwar l-amministrazzjoni u d-dgawdija tal-fond komuni numru 142 College Street, Rabat, u dan billi tilqa' l-fehma tal-maġġjoranza tal-komproprjetarji, kostitwita din il-maġġjoranza mill-fehma tal-atturi. B'rizerva ta' kull azzjoni oħra. Bl-ispejjeż, kompriżi dawk tal-protest tat-12 ta' Lulju 1958;

*Omissis;*

**Ikkunsidrat;**

Mill-provi miġbura u mit-trattazzjoni tal-kawża jirriżultaw dawn il-fattijiet:— Il-kontendenti, li huma kompossessuri tal-fond in kwistjoni fi kwoti ugawli, liema fond mhux diviżibbli materjalment, kellhom kawża preċedenti bejniethom, l-ghaliex iż-żewġ instanti, meta l-attriċi Paolina kienet għadha xebba, kienu lokaw lil ċertu Muscat dak l-istess fond bla ma kienu ottenew il-permess tal-konvenuti oħthom u żewġha, u dawn l-aħħar imsemmija talbu li dik il-lokazzjoni tiġi dikjarata nulla, kif fil-fatt hekk giet dikjarata minn il-Qorti fis-27 ta' Jannar 1958; liema sentenza giet konfermata mill-Onorabbli Qorti tal-Appell fis-26 ta' Mejju 1958. Fuq din id-dikjarazzjoni ġudizzjarja l-konvenuta u żewġha, fl-1 ta' Lulju 1958, ottenew mandat ta' żgumbrament kontra l-inkwilin Muscat, u in segwitu għal dak il-mandat ġew lilhom kunsinnati ċ-ċwieviet tal-post. Kif kellhom iċ-ċwieviet tal-istess post, il-konvenut Antonio Agius, bl-adeżjoni ta' martu, il-konvenuta l-oħra, okkupa l-post, non ostanti li ġie diffidat li hekk jagħmel bil-protest legali taż-żewġ attriċi tat-12 ta' Lulju 1958, sabiex jeżerċita bħala "side-line" (peress li huwa prinċipalment jaħdem bħala "skilled labourer" id-Dockyard) is-sengħa ta' "painter" ma' persuna oħra estranea. Jingħad ukoll li jirriżulta, u l-partijiet ma jikkontestawx li l-post in kwistjoni qiegħed għand il-kontendenti bħala eredi tal-ġenituri tagħhom in enfitewsi temporanea li sejra tagħlaq f'Diċembru li ġej, u li bejn il-kontendenti hemm il-lum pendenti quddiem din il-Qorti, diversament presjeduta, kawża ta' likwidazzjoni u diviżjoni tal-ereditajiet tal-ġenituri tal-partijiet, fejn huwa wkoll imdaħħal il-post imsemmi;

Fl-aħħarnett, jirriżulta li, għalkemm fil-protest qalu li bħala magġjoranza fil-komproprjetà iridu l-istess post għalihom, fil-fatt iriduh biex ir-raġel tal-attriċi Pawlina Farrugia, il-lum Barto'o, li huwa bajjad, jokkupa l-fond "maritali nomine" bil-kunsens tal-attriċi l-oħra, sabiex jerfa fih l-ghodda tiegħu, non ostante li fix-xhieda tiegħu stqarr li huwa għodda veri u proprji ma għandux, u sabiex jiġġestixxi l-post mat-tifel t'ohtu bħala fond għall-użu ta' "mechanic" billi l-attriċi ppremettew li jridu huma iużaw l-istess fond (li hija reiterazzjoni ta' dak li hemm kontenut fil-protest imsemmi): u billi jippretendu li l-konvenuti mpossessaw ruħhom miċ-ċwieviet u bl-okkupazzjoni

tal-fond kontra l-volontà espressa tagħhom, u l-istess qegħdin, kif allegat, jilledu d-drittijiet tagħhom, mexxew il-kawża odjerna, li huma mpjantaw fuq l-art. 531 tal-Kodiċi Civili, u talbu li din il-Qorti tagħti l-provvedimenti meħtieġa dwar l-amministrazzjoni tal-fond in kwistjoni, u dan billi tilqa' l-fehna tal-maġġjoranza tal-komproprjetarji, kostitwita mill-fehma tagħhom it-tnejn li ppromovew il-kawża; għal liema talba l-konvenuti opponew l-eċċezzjonijiet fuq imsemmija;

### Ikkunsidrat;

Illi primjerament jingħad li mhux eżatt dak li ġie premiss fl-att taċ-ċitazzjoni, li l-konvenuti mpossessaw ruħhom miċ-ċwieviet tal-post. Infatti, l-att tar-riċezzjoni ta' dawk l-istess ċwieviet kien att legittimu dixxendenti naturalment u legalment mill-eżekuzzjoni tas-sentenzi li huma ottenew favur tagħhom, tant kontra l-instanti kemm kontra l-inkwilin Muscat. Dak li jista', se maj, jingħad huwa jekk il-konvenuti, wara l-otteniment taċ-ċwieviet, setgħux jew le, "marte proprio", jokkupaw il-post, jew ahjar il-konvenut Antonio Agius bl-adeżjoni ta' martu, li mhux dubitat li hija komposseditriċi tal-post, setgħax jew le jokkupa l-istess fond "maritali nomine" kontra l-volontà espressa tal-atturi. Fi kliem iehor, għalkemm il-konvenuta u żewġha ma jistgħux jissejhu intrużi, u lanqas detenturi bla titolu, tal-fond "de quo", u dan in forza tat-titolu tal-kompartecipazzjoni fil-proprjetà tal-istess post mill-konvenuta, dak li huwa rikonoxxut mill-art. 1684 tal-Kodiċi Civili, l-atturi setgħu, se maj, jikkwerelaw ruħhom dwar il-fatt li l-konvenuti qabdu minn jeddhom u kontra l-volontà tagħhom (tal-instanti) u okkupaw l-istess fond b'mod li l-istess instanti, komproprjetarji, huma impossibilitati li jagħmlu użu mill-proprjetà komuni skond id-dritt tagħhom kif hemm maħsub fl-art. 528(b) tal-Kodiċi Civili. Jingħad però li ż-żewġ instanti ma mexxewx il-kawża in bażi għall-artikolu fuq imsemmi, kif sar fil-każ tal-kawża deċiża mill-Qorti tal-Appell fis-27 ta' Gunju 1955 in re "Sciortino et. vs. Sciortino" (Vol. XXXIX. P. I, Sez. I, paġ. 265). jew jekk dehrilhom li l-impossessament kien vjotent, bl-"actio spoli", kif sar fil-kawża deċiża minn id-Qorti fl-14 ta' Marzu 1898 in re "Naudi vs. Piccichè" (Vol. XVI. P. II,

pag. 213 u 214), imma giebu l-quddiem il-kawża tagħhom in bażi għall-art. 531 tal-Kodiċi Civili;

### Ikkunsidrat;

Illi, qabel ma din il-Qorti tghaddi sabiex tara, teżamina u tiddikjara, jekk id-domanda attriċi treggix fuq l-artikolu nvokat mill-istess instanti, huwa meħtieġ li jigu nvestiti u deċizi ċerti deduzzjonijiet defensjonali oħra avanzati mill-konvenuti;

Illi ntqal mid-difża li, peress li bejniethom hemm pendenti quddiem din il-Qorti, diversament presjeduta, ġudizzju ta' likwidazzjoni u diviżjoni, fejn il-fond in kwistjoni huwa wkoll imdaħħal fil-massa patrimonjali in diviżjoni, dan il-ġudizzju kien inutili, l-għaliex b'sempliċi rikors quddiem il-Qorti nvestita b'dik l-istess kawża fuq imsemmja l-kwistjoni nvoluta f'dik il-kawża setgħet tiġi liberament diskussa u regolata. Fil-ħsieb konsiderat ta' dil-Qorti, però, jingħad li ma hemm xejn fil-liġi li jista' jipprekludi wkoll lill-instanti milli jiddiskutu f'ġudizzju separat il-kwistjoni nvoluta fil-kawża odjerna. Jingħad analogikament li waqt il-pendenza ta' kawża relattiva għall-beni ereditarji posseduti "pro indiviso" wieħed mill-interessati talab in-nomina ta' sekwestratarju ġudizzjarju f'ġudizzju separat, u la l-Qorti u lanqas il-partijiet ma sabu xi jgħidu xejn fuq hekk kif jidher mis-sentenza tal-Qorti tal-Appell tat-13 ta' Diċembru 1871 in re "Borg vs. Albanese et." (Vol. V, pag. 655 u ta' wara). Del resto, il-kwistjoni tista', se maj, tirriduċi ruħha għas-soluzzjoni ta' pont tal-kap tal-ispejjeż, imma mhux tal-meritu tal-kawża, li, ladarba l-interess huwa attwali, jista' jiġi mressaq quddiem dil-Qorti għad-determinazzjoni tiegħu, meta huwa l-każ;

Illi ntqal ukoll mill-konvenuti li din il-Qorti kien imissha tissoprassjedi f'dil-kawża, in vista tal-kawża l-oħra tal-likwidazzjoni u diviżjoni, peress li l-istess fond jista' eventwalment imiss lil xi wieħed mill-kontendenti, fosthom il-konvenuti; imma, jekk il-kawża hija mpjantata tajjeb, anki din id-deduzzjoni defensjonali ma tidherx li għandha tiġi milqugħa bil-favur. Infatti, huwa risaput kemm il-ġudizzju doppju, għan-natura tiegħu, generalment jiġbed

fit-tul; u barra minn dan, il-kontendenti huma a konox-xenza tal-fatt li l-utili dominju tal-fond imsemmi, li huwa ta' natura temporanea, sejjer jaghlaq fix-xahar ta' Dicembru li gejj, u ghalhekk, kieku fuq il-konsiderazzjonijiet fuq imsemmija din il-Qorti kellha tadotta l-provvediment suggerit, hija tkun qeghdha tinnewtralizza d-dritt u nteress attwali li l-atturi jippretendu li ghandhom u li eventwalment jista' jigi rikonoxxut, u simultaneament tiffavorixxi lill-konvenuti, li skond l-atturi huma neqsin mid-dritt, u tissanzjona, fil-każ li jirrizulta dan id-dritt tal-instanti, u li l-istess gie proceduralment impjantat tajjeb, att li l-istess konvenuti ghamlu a preġudizzju taghhom; dak li mhux gust u ekwu;

Illi, kwindi, id-deduzzjonijiet oppozitorji tal-konvenuti ma jistghux jigu akkolti favorevolment;

#### Ikkunsidrat;

Illi, kif fuq intqal, il-konvenuti giebu l-quddiem kwistjoni oħra dwar l-interpretazzjoni tal-art. 531 tal-Kodiċi Civili; huwa ghalhekk xieraq li din l-Qorti titkellem fuqu;

Illi, fin-noti tiegħu, il-legislatur taghna, dikontra għal dan l-artikolu, jassumi l-artikolu tal-Kodiċi Civili Taljan 678 u dak tal-Kodiċi Civili Awstrijaku 833 (ara Cremona, Vol. II, pag. 545 u ta' wara; art. 190 tal-Ordinanza VII tal-1868; Cattaneo e Borda, Codice Civile Italiano Annotato, art. 678, pag. 494, u Annotazzjonijiet tal-Kodiċi Civili Taljan; u Gioacchino Basevi, Annotazioni Pratiche al Codice Civile Austriaco, art. 833, pag. 394, u annotazzjonijiet. Billi l-ħaġa trid tkun gawduta in komun, hemm bżonn li jkun hemm ukoll amministrazzjoni komuni, sabiex l-istess ma tiġix użata arbitrarjament jew fl-interess individwali tas-singoli kompossessuri, għalkemm huwa prinċipju ġenerali, derivanti mid-dritt tal-proprjetà, illi l-kondomini, u kwindi l-ko-eredi, kollha ghandhom id-dritt tal-amministrazzjoni. Meta l-liġi ssemmi "dgawdija aħjar", dik l-aħjar dgawdija ma tohroġx mill-limiti tal-amministrazzjoni, u tissinifika li ma jistghux isiru fil-ħaġa komuni ebda innovazzjonijiet, kif jinġhad ċar u inekwivokament fl-art. 530 tal-Kodiċi Civili, li huwa korrelatat mal-art. 531 tal-istess

Kodiċi, kif jgħidu l-awturi esteri, li għandhom "mutatis mutandis" liġi bħal tagħna (ara Delvitto, Commento del Codice Civile Italiano, komment għall-art. 677 u 678, u Ricci, Diritto Civile, Vol. V, pag. 36, para. 26), u ssostni l-istess ġurisprudenza nostrali (ara Appell Civili 3 ta' Diċembru 1909, in re "Flora Camilleri vs. Francesco Ellul et." (Vol. XX, P. I, pag. 257);

Huwa minnu li skond il-liġi tagħna, art. 531 Kod. Civ., għall-amministrazzjoni u l-aħjar dgawdija tal-ħaġa komuni, jekk il-konsorti kollha ma jkunux jaqblu, il-Qorti tgħaddi biex tagħti l-opportuni provvedimenti, u tista' tahtar amministratur anki minn fost l-istess konsorti, u l-Qorti tilqa' l-fehma tal-magġjoranza, billi tiegħu b'qies l-għadd kollu tal-komproprietarji (a differenza ta' dak li hemm sancit fil-Kodiċi Civili Taljan u Awstrijaku, li fuq dan il-pont il-magġjoranza hija kostitwita mill-voti deliberattivi li jirrapprezentaw il-magġur entità ta' nteressi li jkunu jikkostitwixxu l-oġġett tal-komunjoni), meta d-dissenzjenti ma jurux li b'hekk huma jbatu ħsara; imma huwa altrettant minnu u ċar li in kwantu għall-innovazzjonijiet imsemmija fl-art. 530 Kap. 23 għandu jipprevali l-prinċipju ta' Papinianus li "in re pari potior est causa prohibentis"; b'mod li dik il-magġjoranza m'għandhiex setgħa timponi ruħha, l-għaliex skond l-istess kliem inekwivoku u ċar tad-dispożizzjoni in parola, biex isiru innovazzjonijiet fil-ħaġa komuni (ċjoè opri jew fatti li jimmutaw l-istess ħaġa komuni fl-essenza tagħha, totalment jew anki parzjalment), irid ikun hemm, anki jekk dawk l-opri jkunu vantagġjużi, il-kunsens tal-konsorti kollha; u kieku l-art. 531 kellu jiġi nterpretat li huwa applikabbli għall-każi maħsuba fl-art. 530, din l-aħħar dispożizzjoni kienet tiġi virtwalment paralizzata;

Huwa minnu li l-art. 531 tal-Kodiċi Civili jbroga l-prinċipju ta' Papinianus fuq kwotat, u bl-adozzjoni tiegħu l-legislatur ried jaġġmel temperament għar-rigorożità kontenuta fil-Liġi 28 Dig. de comm, div., li kienet teżagħera d-dritt tal-minoranzi, imma l-legislatur illimita dik l-abrogazzjoni għall-konfitti li jitwiieldu fl-iżvoġiment tal-materji speċifiċi u attijiet singoli tal-amministrazzjoni u l-

aħjar dgawdija, kif jista' jidher mit-test tal-istess artikolu u minn dak tal-art. 530 kombinati flimkien, kif fuq intqal;

Jibqa' assodat però li d-deliberazzjonijiet kollha in materja ta' amministrazzjoni u l-aħjar dgawdija, ottenuti anki bil-vot tal-maġġjoranza tal-konsorti, huma nulli u bla effett jekk jeċċedu l-limiti tal-kompetenza lilhom fdata mill-ligi; l-għaliex b'dak l-eċċess jiġu leżi mhux biss id-drittijiet tal-minoranza, imma wkoll id-drittijiet singoli tal-konsorti;

Jingħad ukoll li, jekk għall-fini fuq espress, fl-art. 531, ma tistax tiffirma ruħha maġġjoranza (sew l-għaliex il-ħaġa komuni tkun tappartjeni lil tnejn minn nies konsorti fi kwoti ideali ugwali, sew l-għaliex tkun tappartjeni lil nies aktar minn tnejn li ma jaqblux fuq il-mod tal-amministrazzjoni u l-aħjar godiment, sew għal kwalunkwe raġuni li tista' tavvera ruħha, jew l-għaliex id-deliberazzjonijiet tal-istess maġġjoranza tal-konsorti, kif trid il-ligi tagħna, jirriżultaw gravement preġudizzjevoli għall-ħaġa komuni), l-awtorità ġudizzjarja tkun tista' tagħti l-opportuni provvedimenti, u għall-bżonn anki taħtar amministratur;

Għalkemm din id-dispożizzjoni, kif fuq intqal, hija kuntrarja għan-normi dettati mid-Dritt Ruman, li jsostni li "*quod omnes tangit ut singulos, ab omnibus adprobare debet etiam in individuis*" (ara Farbo, Codex Lib. III, Titulus IV, def. V. Neapoli 1735), eppure din id-dissonanza giet approvata mill-Kummissjoni Senatorja tal-formazzjoni tal-Kodiċi Civili Taljan antik. L-għaliex intqal li "Questa disposizione (tal-Kodiċi Civili Taljan, li hija uguali għal tagħna, ad eċċezzjoni tal-mod kif tiffirma ruħha l-maġġjoranza, liema differenza ma taffettax il-konsiderazzjoni magħmula) produrrà ottimi effetti, massime coi savi temperamenti del secondo capoverso (li jaqbel sostanzjalment mal-art. 531 (2) tal-Kodiċi Civili Taljan) dell'articolo, circa l'intervento dell'autorità giudiziaria";

Fi k'iem ieħor, jekk meta għall-materji tal-amministrazzjoni u l-aħjar dgawdija tal-ħaġa komuni l-legislatur, saħbiex jimpedixxi l-kapriċċ tal-minoranza, ħaseb u ra li kien aħjar li jilqa' l-prinċipju tal-obligatorjetà tad-delibe-



razzjonijiet tal-magġjoranza, kien ukoll xieraq u skond ma trid il-vera gustizzja, li jipprovdi li l-minoranza ma tkunx dannegġjata minhabba l-prepotenza tal-magġjoranza, speċjalment ukoll mbgħad meta jista' jagħti l-kaz, tant skond il-kompożizzjoni tal-magġjoranza kif riedha l-legislatur tagħna, meta dik l-istess magġjoranza tkun biss numerika u fil-fatt ma tkunx tikkorrispondi sostanzjalment għall-entità tal-interess fil-ħaġa komuni, kemm jekk il-magġjoranza tiġi formata bil-mod maħsub fil-Kodiċi Ċivili Taljan ċitat, illi l-istess magġjoranza tista' tissostanzja ruħha anki f'persuna waħdanija. Minn din id-dispożizzjoni u dak li ntqal fuq jtnissel ukoll kemm in-nomina ta' amministratur hija konsiderata mill-liġi provvediment ta' ċerta gravità, tant li t-tribunal juza mill-fakoltà lilu deferita wara li ma jkunux waslu biex jissokkorru provvedimenti oħra jew jirritjenihom inopportuni (ara Appell Firenze 23 ta' Dicembru 1882, Ferossi ved. Morelli vs. Somigli", Annali tal-Gurisprudenza Vol. XVII, p. III); l-ghaliex guridikament il-prinċipju sovrastanti huwa li l-kondominu għall-parti tiegħu għandu d-dritt jamministra l-ħaġa komuni in forza tad-dritt tal-komproprietà ("Quoniam hic propter suam partem causam habuit gerendi", L. 25, ff. 16. Dig. fam. ercis.);

Il-kliem tal-liġi "għall-aħjar amministrazzjoni u l-aħjar dgawdija tal-ħaġa komuni", użati mill-legislatur fl-art. 531 tal-Kodiċi Ċivili, iridu jiġu nterpretati fid-dawl tal-iskop tal-komunjoni, li huwa dak li tiġi l-istess ħaġa komuni mantenuta fl-integrità tagħha, u li tiġi favorita l-konservazzjoni tal-istess ħaġa sa ma tiġi biex issir id-diviżjoni, li neċessarjament trid teffettwa ruħha. Dan juri illi l-komunjoni per sè tikkostitwixxi stat passiv, a differenza tas-soċjetà, li tinkarna stat attiv. Infatti, il-komunisti mhumiex hlief konsorti konservaturi, li għandhom interess li jikkonservaw u jżommu fi stat ta' miljorament, li sa ċertu pont huwa att ta' konservazzjoni u aħjar dgawdija, il-ħaġa indiviża bla ma jimmodifikawha. Fid-dawl ta' dan il-fini għandhom jiġu ntiżi l-kliem "amministrazzjoni" u "aħjar dgawdija"; il-ħaġa indiviża tista' tkun, bil-vot tal-magġjoranza tal-konsorti, assogġettata għal dawk l-atti u affarijiet oħra li skond il-kwalità tal-ħaġa ordinarjament jintervjenu sew biex l-istess tkun konservata, sew biex tipproduci u tirrendi aktar frutti, li għalihom tkun suxxettibbli;

Illi minn dan jtnissel li l-magġjoranza tal-konsorti ma tistax timponi lill-minoranza hliet id-deliberazzjonijiet ta' pjena amministrazzjoni u godiment tal-ħaġa komuni, u l-ebda awtorità ġudizzjarja ma sejra tomologa deliberazzjoni tal-magġjoranza li per sè timplika leżjoni tad-dritt tal-komproprjetà ta' wiehed mill-konsorti. Hekk, "ad exemplum", il-magġjoranza ma tistax timpedixxi lill-minoranza milli tisserva bil-ħaġa komuni skond id-destinazzjoni tagħha; u dwar il-lokazzjonijiet, li, in tema generali u per regola, ma jistgħux isiru anki mill-magġjoranza tal-komproprjetarji jew kompossessuri, l-istess liġi tiddisponi fl-art. 1616, 1617 u 1618 tal-Kodiċi Civili; liema l-aħħar art-olu jirrispetta u jikkonserva, fost oħrajn, id-dritt tal-komproprjetarju anki in minoranza;

#### Ikkunsidrat;

Illi, stabbilita l-interpretazzjoni u l-applikazzjoni tal-art. 531 tal-Kodiċi Civili, jingħad li, kif jidher mill-protest u mill-att taċ-ċitazzjoni, l-instanti, li huma l-konsorti in magġjoranza fir-rispett tal-fond in kwistjoni, jippretendu li din il-Qorti għandha tgħaddi għall-omologazzjoni tal-fehma tagħhom fis-sens li l-post in kwistjoni jiġi materjalment assenjat lihom in preferenza u ad esklużjoni tal-konvenuta u żewġha;

Illi, kif jirriżulta mill-provi, il-fond in kwistjoni, li mhux fond tal-abitazzjoni, imma maħżen, ma hux materjalment diviżibbli, b'mod li mhux possibbli li t-tliet konsorti in kwistjoni jistgħu jokkupawh kontemporaneament in forza tad-dritt ta' komproprjetà li huwa nvestit rispettivament fihom;

Illi kwindi l-magġjoranza tal-konsorti, skond l-art. 531 Kap. 23, setgħet biss tidde libera ċirka l-mod kif il-kompartecipanti kollha, skond iċ-ċirkustanzi tal-każ, jistgħu jidderivaw profitt ugwali minnu u għall-aħħar godiment tal-ħaġa, bla leżjoni tad-dritt rispettiv tagħhom. L-omologazzjoni li qegħdin jitolbu ż-żewġ instanti, bħala magġjoranza, tad-deliberazzjoni li għamlu, fis-sens li jokkupaw il-fond f'lok il-konvenuta u żewġha, tikkonċerni kontroversja pjuttost ta' pussess għall-godiment materjali tal-

kwota tagħhom u dik tal-konvenuta, u mhux att ta' semplici amministrazzjoni, kif gie deciż mill-Qorti tal-Appell ta' Ruma fis-6 ta' Marzu 1895 in re "Silveri vs. Muccanti", riportata fit-Temi Romana tas-sena 1895, pag. 366, u fejn gie affermat awtorevolment li "Non può ritenersi atto di semplice amministrazione quello di spossessare uno dei condomini e di obbligarlo al rilascio della cosa comune in mano di altri condomini";

Infatti, id-deliberazzjoni tal-instanti in forza tal-art. 531 tal-Kodiċi Civili, li, kif fuq intqal, jirreferixxi ruħu għall-mod li bih il-partecipanti fil-komunjoni jistgħu jamministraw is-sostanza komuni, timpорта l-istess lezzjoni li huma qegħdin jikkwerelaw ruħhom minnha kontra l-istess konvenuta. Kien ikun aktar konsonu mač-čirkustanzi ta' fatt riżultati, kieku ž-żewg instanti ddeliberaw u talbu li jgi mikri l-post lit-terzi bid-dritt lil kull wiehed minnhom jew lill-magğjoranza kontemplat fl-art. 1618 tal-Kodiċi Civili, b'dan li bejniethom jikkonkorru fuq l-aħjar kondizzjonijiet tal-lokazzjoni u li l-istess tigi mogħtija għall-aħjar kondizzjonijiet, b'mod li jkun hemm l-aħjar dgawdija bejn il-kompossessuri kollha; imma ž-żewg instanti hasbuha d'versament; liema fehma tagħhom ma tistax tigi akkolta;

Dan ma jfisserx li din il-Qorti tapprova l-ağir tal-konvenuta u żewgħa; l-għaliex jekk il-konvenuti ottenew fil-fatt il-kunsinna tač-čwieviet tal-post legittimament in eżekuzzjoni tas-sentenzi ta' din il-Qorti fuq menzjonati li għandhom favur tagħhom, dawn l-aħhar imsemmija ma setgħux, kontra l-vo'ontà espressa tal-kompartecipanti l-oħra fil-ħağa komuni, u a preğudizzju tagħhom, jokkupaw il-fond. Del resto, l-otteniment tač-čwieviet kien jimporta biss li l-fond imsemmi, dikjarata nulla l-lokazzjoni li għamlu l-instanti lil Muscat mingħajr il-kunsens tal-konvenuta, reğa' rritorna għall-godiment tiegħu lill-komunisti kollha, u mhux lill-konvenuta individwalment;

Illi, kwindi, it-talba attriċi, kif inhija mpustata, ma tistax tigi milqugħa bil-favur;

**Għalhekk;**

Taqta' u tiddeċidi billi tillibera lill-konvenuti; bl-ispej-  
jeż; riżervata liż-żewġ instanti kwalunkwe azzjoni oħra  
skond il-liġi.

---